

ಸಾಧ್ಯಾ ಕಾಳಾಚೊ ಚವ್ವಾವೊ ಆಯ್ತಾರ್
(ಮಂಘುರ್ ದಿಯೆಸೆಜಿಂತ್ ಲಾವ್ವಾತೊ ಸಿ ಆಯ್ತಾರ್)
07, ಜುಲಾಯ್ 2024

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆಮಿ ಸೊಮ್ಯಾಚ್ಯೆ ವೆದಿ ಭೊಂವಾರಿಂ ಏಕ್ ಕುಟಮ್ ಜಾವ್ನ್ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ದೇವ್ ಆಪ್ಣೊ ಮೋಗ್ ಕರ್ತಾ ಆನಿ ನಿರಂತರ್ ಆಪ್ಣೆ ಲಾಗಿಂ ಉಲೊಂವ್ಕ್ ಮಿತಿ ಲ್ಲರ್ತಾ ಮ್ಹಳ್ಳೊ ಸಂದೇವ್ ದಿತಾ. ಆಮಿ ದೆವಾಚೊ ಮೋಗ್ ಕರುಂಕ್ ಆನಿ ತಾಕಾ ಸದಾಂಚ್ ಆಯ್ಕುಂಕ್ ಗರ್ಜ್ ಆಸ್ಲಿ ಕುರ್ಪಾ ಹ್ಯಾ ಮಿಸಾ ವೆಳಾರ್ ಮಾಗ್ಯಾಂ.

ಮಂಘುರ್ ದಿಯೆಸೆಜಿಂತ್ ಆಮಿ ಪರಿಸರಾಚೊ ಆಯ್ತಾರ್ ಸಂಭ್ರಮ್ತಾಂವ್. ಪ್ರಸ್ತುತ್ ಕಾಳಾರ್ ಪರಿಸರ್, ಸರ್ವ್ ಜಿವಿ ಹಾಂಚೆಂ ಸಂರಕ್ಷಣ್ ಕರ್ಚೊ ಕಾಯ್ದೊ ಆನಿ ಜವಾಬ್ದಾರಿ ಆಮ್ಚಿ ಮ್ಹಳ್ಳೆಂ ಪಾಪಾ ಫ್ರಾನ್ಸಿಸ್ ಆಮ್ಕಾಂ ಜಾಗಯ್ತಾ. ಹ್ಯಾ ಮುಖಾಂತ್ ಆಮಿ ದೆವಾಕ್ ಮಾನ್ ಕರ್ತಾಂವ್ ಆನಿ ಮನ್ಶಾಂಕ್ ಜಿಯೆಂವ್ಕ್ ಆಧಾರ್ ದಿತಾಂವ್. ದೆಕುನ್ ಪರಿಸರಾ ಥಂಯ್ ಸದಾಂಚ್ ಮೋಗ್ ದಾಕೊಂವ್ಕ್ ದೇವ್ ಆಮ್ಕಾಂ ಆಧಾರ್ ದಿಂವ್.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:
ಪಯ್ಲೆಂ ವಾಚಪ್ : ಎಜೆಕಿಯೆಲ್ 2:2-5
ಅಂತರ್‌ಗೀತ್ : ಕೀರ್ತನ್ 123
ದುಸ್ರೆಂ ವಾಚಪ್ : 2 ಕೊರಿಂಥ್ 12:7-10
ಸುವಾರ್ತಾ : ಮಾರ್ಕ್ 6:1-6

ಮಿಸಾಚೆಂ ಗಿತಾಂ:
ಪ್ರವೇಶ್ : A 24
ಭೆಟೊವ್ಣಿ : C 6
ಕುಮ್ಗಾರ್ : D 3
ನಿರ್ಗಮನ್ : F 7

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಪೋಗಾಚ್ಯಾಂನೊ, ದೇವ್ ಆಮ್ಚೊ ಮೋಗ್ ಕರ್ತಾ ಆನಿ ನಿರಂತರ್ ಆಮ್ಚ್ಯಾ
ಮಾಗ್ಣ್ಯಾಕ್ ಕಾನ್ ದಿತಾ ಮ್ಹಳ್ಳೆಂ ವಳ್ಕುನ್ ಘೆವ್ನ್ ಆಮ್ಚಿಂ ಮಾಗ್ಣಿಂ ತಾಚೆ
ಸಮೋರ್ ವವರ್ಯಾಂ.

1. ಪೋಗಾಳಾ ಬಾಪಾ, ಪವಿತ್ರ್ ಸಭೆಚ್ಯಾ ವ್ಹಡಿಲಾಂನಿ ಪವಿತ್ರ್ ಆತ್ಮ್ಯಾನ್ ಭರುನ್,
ಧಯ್ರಾನ್ ತುಜೆಂ ಉತರ್ ಪರ್ಗಟುಂಕ್ ಆನಿ ಆಧುನಿಕ್ ಸಂಸಾರಾಂತ್ ವಿರೆ
ಪ್ರವಾದಿ ಜಾವ್ನ್ ಜಿಯೆಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ವವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಚ್ಯಾ ರಾಜಕೀಯ್ ಮುಕೆಲ್ಯಾಂನಿ ತುಜೆ ಮಿಶಿ ಸಮ್ಜುನ್ ಘೆಂವ್ಕ್
ಆನಿ ತುಜ್ಯಾ ಲೋಕಾಚೆ ಸೆವಾ ಕರುಂಕ್ ತಾಂಕಾ ಬರೆಂ ಮನ್ ಲಾಬಯ್ ಮ್ಹಣ್
ಮಾಗ್ತಾಂವ್.

3. ಪ್ರವಾದ್ಯಾಚಿಂ ಮಿಸಾಂವ್ ಸ್ವಿಕಾರ್ ಕೆಲ್ಲ್ಯಾ ಯಾಜಕ್, ಧಾರ್ಮಿಕ್ ಆನಿ
ಲಾಯಿಕಾಂಕ್ ತುಜ್ಯೆ ಕುರ್ಪೆನ್ ಭರ್. ಆಪ್ಲ್ಯಾ ಮಿಸಾಂವಾಂತ್ ಯೆಂವ್ಚ್ಯಾ
ಕಷ್ಟಾಂಕ್ ಭಿಯೆನಾಸ್ತಾನಾ ಧಯ್ರಾನ್ ಹೊ ವಾವ್ರ್ ಕರುಂಕ್ ತಾಂಕಾಂ ಕುರ್ಪಾ
ದಿ ಮ್ಹಣ್ ಮಾಗ್ತಾಂವ್.

4. ಆಮ್ಚೆ ಮಧೆಂ ತುಜೆಂ ಉತರ್ ಪರ್ಗಟುಂಕ್ ಧಾಡ್ಲಲ್ಯಾ ಪ್ರವಾದ್ಯಾಂಕ್ ಮಾನಾನ್
ಲೆಕುನ್ ತಾಂಚೆ ಮಾರಿಫಾತ್ ತುಜೆಂ ಪರ್ಗಟ್ಣೆಂ ಉತರ್ ಸ್ವಿಕಾರ್ ಕರುಂಕ್
ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಪಿಡೆಶಿಡೆಂತ್ ವ್ಹಳ್ಳೆಲ್ಲ್ಯಾ ಆನಿ ಉತಾರ್ ಪ್ರಾಯೆ ವರ್ವಿಂ ಕಷ್ಟಂಚ್ಯಾ ಆಮ್ಚ್ಯಾ
ಭಾವಾಂ-ಭಯ್ಣಿಂಕ್ ಗರ್ಜೆಚೊ ಆಧಾರ್ ದಿ ಆನಿ ತಾಂಚೆ ಸೆವಾ ಕರ್ತಲ್ಯಾಂಕ್
ಸೊಸ್ಣಿಕಾಯ್ ಆನಿ ಬಳ್ ಲಾಬಯ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸಮೆಸ್ತಾಂನಿ
ತುಜೊ ತಾಳೊ ಆಯ್ಕುನ್, ತುಜೊ ಮೋಗ್ ವಳ್ಕುನ್, ತುಜ್ಯಾ ಮಿಸಾಂವಾಂತ್
ವಾಂಟೊ ಘೆಂವ್ಕ್ ಆಧಾರ್ ಲಾಬಯ್ ಮ್ಹಣ್ ಮಾಗ್ತಾಂವ್.

ಯಾಜಕ್: ಪೋಗಾಳಾ ಬಾಪಾ, ಲೋಕಾ ಥಾವ್ನ್ ಮಾನ್ ಗೌರವ್ ಆಶೆನಾಸ್ತಾಂ
ನಿಸ್ವಾರ್ಥ್ಪಣೆಂ ತುಜೆ ಸುವಾರ್ತಾ ಪರ್ಗಟುಂಕ್, ತುಜೆ ವಿರೆ ಪ್ರವಾದಿ
ಜಾಂವ್ಕ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್. ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ವರ್ವಿಂ.

ಮಾ| ವಿಸ್ನೆಂಟ್ ಆನಿಲ್ ಮಿನೇಜಸ್, ಬೆಟ್ಟದ ಮನೆ

ದುಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ತಾಂಚೆಂ ಸಂತಾನ್ ಉಲ್ಟೆಂ ಆನಿ ಧಾರುಣ್ ಜಾಲಾಂ;
ತಾಂಚೆ ಮಧೆಗತ್ ಏಕ್ ಪ್ರವಾದಿ ಆಸಾ ಮ್ಹಣ್ ತಾಂಕಾಂ ಕಳೊನ್ ಯೆತಲೆಂ

ಎಚೆ. 2:2-5

ಎಚೆಕಿಯೆಲ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರ್ ಮ್ಹಜೆ ಕಡೆ ಉಲಯಾನಾ ಅತ್ಮೊ ಮ್ಹಜೆ ಭಿತರ್ ಆಯ್ಲೊ ಆನಿ ತಾಣೆಂ ಮ್ಹಾಕಾ ಮ್ಹಜ್ಯಾ ಪಾಂಯಾಂಚೆರ್ ಉಬೊ ಕೆಲೊ, ಆನಿ ಮ್ಹಜೆ ಕಡೆ ಉಲಯ್ತಲ್ಯಾಚಿಂ ಉತ್ರಾಂ ಹಾಂವೆಂ ಆಯ್ಲಿಂ. ತಾಣೆಂ ಮ್ಹಳೆಂ: “ಮನ್ಯಾಪುತಾ, ಹಾಂವ್ ತುಕಾ ಇಸ್ರಾಯೆಲ್ ಪರ್ಜೆಶಿಂ, ಮ್ಹಜೆರ್ ಉಪ್ರಾಟ್ಲಲ್ಯಾ ಎಕಾ ವಿದ್ರೋಹಿ ರಾಷ್ಟ್ರಾಶಿಂ ಧಾಡ್ತಾಂ. ತಾಂಣೆಂ ಆನಿ ತಾಂಚ್ಯಾ ಪುರ್ವಜಾಂನಿ ಆಜ್ ಪರ್ಯಾಂತ್ ಮ್ಹಜೆ ವಿರೋಧ್ ಬಂಡ್ ಕೆಲಾಂ. ತಿಂ ಹಟಿ ಆನಿ ದಾರುಣ್ ಕಾಳ್ಜಾಚಿ ಪಿಳ್ಳಿ; ತಾಂಚೆಶಿಂ ಹಾಂವ್ ತುಕಾ ಧಾಡ್ತಾಂ.” ತುವೆಂ ತಾಂಕಾಂ ಸಾಂಗುಂಕ್ ಜಾಯ್: “ಸರ್ವೆಸ್ಪರ್ ಅಶೆಂ ಮ್ಹಣ್ತಾ. ತಿಂ ತುಕಾ ಆಯ್ಕುಂ ವಾ ಆಯ್ಕನಾಸ್ತಾಂ ರಾವುಂ - ಕಿತ್ಯಾಕ್ ತಿಂ ಏಕ್ ವಿದ್ರೋಹಿ ಘರಾಣೆಂ - ತಾಂಚೆ ಮದೆಂ ಏಕ್ ಪ್ರವಾದಿ ಆಸಾ ಮ್ಹಣ್ ತಾಂಕಾಂ ಕಳಿತ್ ಜಾತಲೆಂ.”

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 122:1-2a, 2bcd, 3-4

ಶ್ಲೋಕ್: ಸರ್ವೆಸ್ಪರಾನ್ ಕಾಕುಳ್ತ ಕರಿಸರ್ ಆಮ್ಚೆ ದೊಳೆ ತಾಚೆರ್ ಆಸಾತ್.

ಕೀ. 122:2cd

1. ತುಚೆರ್, ಸೊಮಿಯಾ, ಉಬಾರ್ತಾಂ ಮ್ಹಜೆ ದೊಳೆ,
ತುಂ, ಸೊಮಿಯಾ, ಸರ್ಗಿಂ ಆಸಾಯ್:
ಧನಿಯಾಚ್ಯಾ ಹಾತಾಂಚೆರ್ ದೀಷ್ಟ್ ದವರ್ಲಲ್ಯಾ ಚಾಕ್ರಾಂ ಪರಿಂ
ಮ್ಹಜೆ ದೊಳೆ ತುಚೆರ್ ಆಸಾತ್.
2. ಚಾಕ್ರಿಚೆ ದೊಳೆ ತಿಚ್ಯಾ ಧನಿನಿಚ್ಯಾ ಹಾತಾಂಚೆರ್ ಆಸ್ಲೆ ಪರಿಂ,
ಆಮ್ಚೆ ದೊಳೆ ಸರ್ವೆಸ್ಪರ್ ಆಮ್ಚ್ಯಾ ದೆವಾಚೆರ್ ಆಸಾತ್,
ತಾಣೆಂ ಆಮ್ಚಿ ಕಾಕುಳ್ತ ಕರಿಸರ್ ತಾಚೆರ್ ಆಮಿ ತೆ ರೆವಯ್ಲಾತ್.

3. ಕಾರುಳ್ತ ಕರ್, ಸರ್ವೆಸ್ಪರಾ, ಆಮ್ಚಿ ಕಾರುಳ್ತ ಕರ್.

ಆಮಿ ಸರ್ವ್ ನಾಲಿಸಾಯೆನ್ ಭರ್ಣಾಂವ್:

ವ್ಹಯ್, ಗ್ರೆಸ್ತಾಂಚೆ ಹಿಪೊಗೇನ್, ಗರ್ವ್ಯಾಂಚೆ ಬೆಪರ್ವಾನ್
ಆಮ್ಚೆ ಅತ್ತೊ ಭರೊನ್ ಗೆಲಾ.

ದುಸ್ರೆಂ ವಾಚಪ್

ಕ್ರಿಸ್ತಾಚಿ ಸಕತ್ ಮ್ಹಜೆ ಥಂಯ್ ವಸ್ತಾಕ್
ಮ್ಹಜೆ ಅಸ್ಕತ್ಯಾಯೆಚಿ ವ್ಹಡ್ವಿಕ್ ಹಾಂವ್ ಮಿಶೆನ್ ಸಾಂಗ್ತಾಂ

ಸಾಂ. ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್

2 ಕೊರಿಂ. 12:7-10

ಭಾವಾಂ-ಭಯ್ಲಿಂನೋ,

ಮ್ಹಾಕಾ ಫಾವೊ ಕೆಲ್ಲ್ಯಾ ಅಸಾಧಾರಣ್ ಉಗ್ಡಾಪಣಾಂ ವಿಶ್ಯಾಂತ್ ಉಲೊವ್ಚೆಂ ಜಾಲ್ಯಾರ್, ಹಾಂವೆಂ ತಾಂಚೆ ಪಾಸತ್ ಗರ್ವಾಕ್ ಪಡನಯೆ ಮ್ಹಣ್ ಮ್ಹಜೆ ಕುಡಿಂತ್ ಏಕ್ ಪೊಡಾಫಡಿಚಿ ದೂಖ್ ದಿಲ್ಯಾ. ಮಾಸಾಂತ್ ರಿಗ್ಲಲ್ಯಾ ಕಾಂಟ್ಯಾಬರಿ ತಿ ಮ್ಹಾಕಾ ಧೊಸ್ತಾ. ಹಾಂವ್ ಗರ್ವಾಕ್ ಪಡನ್ ಮ್ಹಣ್ ಸೈತಾನಾಚೊ ಹೊ ದೂತ್ ಮ್ಹಾಕಾ ಥಾಪ್ಡಾಯ್ತ್ ಆಸಾ. ಹೊ ದುಸ್ತಾನ್ ಮ್ಹಜೆ ಥಾವ್ನ್ ಪಯ್ಸ್ ಸರುಂ ಮ್ಹಣುನ್ ತೀನ್ ಪಾವ್ಲಿ ಸೊಮಿಯಾ ಲಾಗಿಂ ಹಾಂವೆಂ ಮಾಗ್ಲೆಂ. ಪುಣ್ ತಾಣೆಂ ಮ್ಹಳೆಂ: “ಮ್ಹಜಿ ಕುರ್ಪಾ ತುಕಾ ಪುರೊ. ಕಿತ್ಯಾಕ್ ಮನ್ಯಾಚೆ ಅಸ್ಕತ್ಯಾಯೆಂತ್ ಮ್ಹಜಿ ಸಗ್ಳಿ ಸಕತ್ ದಿಸೊನ್ ಯೆತಾ.” ದೆಕುನ್ ಕ್ರಿಸ್ತಾಚಿ ಸಕತ್ ಮ್ಹಜೆ ಥಂಯ್ ವಸ್ತಿ ಕರ್ಚೆ ಖಾತಿರ್ ಮ್ಹಜೆ ಅಸ್ಕತ್ಯಾಯೆಚಿ ವ್ಹಡ್ವಿಕ್ ಹಾಂವ್ ಮಿಶೆನ್ ಸಾಂಗ್ತಾಂ. ತರ್ ಕ್ರಿಸ್ತಾ ಪಾಸತ್ ಮ್ಹಜ್ಯಾ ಅಸ್ಕತ್ಯಾಯಾಂನಿ, ಬೆಪರ್ವಾಂನಿ, ಕಷ್ಟಾಂ - ಅನ್ವಾರಾಂ, ದಗ್ಡಣ್ಯಾಂನಿ ಆನಿ ಆಟೆವಿಟ್ಯಾಂನಿ ಹಾಂವ್ ಧಾದೊಶಿ ಜಾಲಾಂ, ಕಿತ್ಯಾಕ್ ಹಾಂವ್ ಅಸ್ಕತ್ ತೆದ್ನಾ ಹಾಂವ್ ನಿಜಾಕ್‌ಯೊ ಸಕ್ತಿವಂತ್.

— ದೆವಾಚೆಂ ಉತರ್ ಹೆಂ.

ಲೂಕ್ 4:18

ಉದ್ಕಾರ್

ಸರ್ವೆಸ್ಪರಾಕ್ ಜೈ, ಜೈ!

ಸರ್ವೆಸ್ಪರಾಚೊ ಅತ್ತೊ ಮ್ಹಜೆರ್ ಆಸಾ,

ದುರ್ಬಲ್ಯಾಂಕ್ ಬರಿ ಖಬರ್ ಪರ್ಗಟ್ ಕರುಂಕ್ ಮ್ಹಾಕಾ ಥಾಡ್ಲಾ,

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಪ್ರವಾದ್ಯಾಕ್ ಖಿಯ್ ಜಾಲಾರ್‌ಯೊ ಸನ್ಮಾನ್ ಚುಕನಾ,
ಪುಣ್ ಆಪ್ಲ್ಯಾ ಸ್ವಂತ್ ಗಾಂವಾಂತ್ ತೊ ಮೆಳನಾ.

✠ ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾರ್ಕ್ 6:1-6

ಜೆಜು ಥಂಯ್ಚೊ ಭಾಯ್ರ್ ಸರ್ನ್, ಆಪ್ಲ್ಯಾ ಶಿಸಾಂ ಸಾಂಗಾತಾ ಆಪ್ಲ್ಯಾ ಸ್ವಂತ್ ಗಾಂವಾಕ್ ಪಾಟಿಂ ಆಯ್ಲೊ. ಸಾಬ್ಯಾತಾಚೊ ದೀಸ್ ಯೆತಚ್, ತೊ ಸಿನಾಗೊಗಾಂತ್ ಶಿಕೊಂವ್ಕ್ ಲಾಗ್ಲೊ. ತಾಚಿ ಶಿಕೊವ್ಣ್ ಆಯ್ಕಲ್ಲೆ ಸಬಾರ್ ಜಣ್ ಅಜಾಪ್ ಜಾವ್ನ್ ಮ್ಹಣಾಲೆ: “ಹೆಂ ಸಗ್ಳೆಂ ಹಾಕಾ ಖಿಯ್ಚೆಂ ಆಯ್ಲೆಂ? ಹಾಕಾ ದಿಲ್ಯಾ ತಿ ಜಾಣ್ವಾಯ್ ಕಸಲಿ ಜಾವ್ಯೆತ್? ಆನಿ ಹಾಚ್ಯಾ ಹಾತಾಂನಿ ಅಸಲಿಂ ಅಚರ್ಯಾಂ ಘಡ್ತಾತ್ ತೆಂ ಕಶೆಂ? ಹೊ ಮರಿಯೆಚೊ ಪೂತ್, ಏಕ್ ಸುತಾರಿ ನ್ಹಯ್? ಜಾಕೊಬಾಚೊ, ಜುಜೆಚೊ, ಜುದಾಚೊ ಆನಿ ಸಿಮಾಂವ್‌ಚೊ ಹೊ ಭಾವ್ ನ್ಹಯ್? ಆನಿ ಹಾಚ್ಯೊ ಭಯ್ಣಿ ಹಾಂಗಾಚ್ ಆಮ್ಚ್ಯಾ ಸೆಜಾರಾ ಆಸಾತ್ ನ್ಹಯ್?” ಅಶೆಂ ತಾಚೆ ವಿಶ್ಯಾಂತ್ ಕಿತೆಂ ಮ್ಹಣ್ಣೆಂ ತೆಂ ಚಿಂತುನ್ ತೆ ಘುಸ್ಪಡ್ಲೆ. ತವಳ್ ಜೆಜು ತಾಂಚೆ ಲಾಗಿಂ ಮ್ಹಣಾಲೊ: “ಪ್ರವಾದ್ಯಾಕ್ ಖಿಯ್ ಜಾಲಾರ್‌ಯೊ ಸನ್ಮಾನ್ ಚುಕನಾ; ಪುಣ್ ಆಪ್ಲ್ಯಾ ಸ್ವಂತ್ ಗಾಂವಾಂತ್, ಸ್ವಂತ್ ಘರಾಂತ್ ಆನಿ ಆಪ್ಲ್ಯಾ ಸಯ್ರ್ಯಾಂ ಧಯ್ರ್ಯಾಂ ಮಧೆಂ ತೊ ಬಿಲ್ಕುಲ್ ಮೆಳನಾ.” ಥೊಡ್ಯಾ ಪಿಡೆಸ್ತಾಂಚೆರ್ ಹಾತ್ ದವರ್ನ್ ತಾಂಕಾಂ ಬರಿಂ ಕೆಲ್ಲಿಂ ಸೊಡ್ಲ್ಯಾರ್, ಹೆರ್ ಕಸಲೆಂಚ್ ಅಚರ್ಯೆಂ ಥಂಯ್ ಕರುಂಕ್ ತಾಚ್ಯಾನ್ ಜಾಲೆಂನಾ. ತಾಂಚೊ ಬೆವಿಶ್ವಾಸ್ ಪಳೆವ್ನ್ ತೊ ಅಜಾಪ್ ಜಾಲೊ. ಉಪ್ರಾಂತ್ ಭೊಂವ್ತಣಿಚ್ಯಾ ಹಳ್ಳ್ಯಾಂನಿ ವಚುನ್ ತೊ ಶಿಕೊಂವ್ಕ್ ಲಾಗ್ಲೊ.

— ದೆವಾಚೆಂ ಉತರ್ ಹೆಂ.